

క్రైస్తవ జీవితం, పరిచర్య మీటింగ్ వర్క్ బుక్ రెఫరెన్సులు

సెప్టెంబరు 5-11

దేవుని వాక్యంలో ఉన్న సంపద | 1 రాజులు 9-10

“యెహోవాను ఆయన తెలివిని బట్టి స్తుతించండి”

w99 7/1 30వ పేజీ, 6వ పేరా

గొప్పగా ఆశీర్వాదించబడిన ఒక సందర్శనం

సొలోమోనును కలిసిన తర్వాత, రాణి ఆయనను “గూఢార్థముగల” ప్రశ్నలతో శోధించడం ప్రారంభించింది. (1 రాజులు 10:1) ఇక్కడ ఉపయోగించబడిన హెబ్రీ పదాన్ని “పొడుపు కథలు” అని అనువదించవచ్చు. కాని దీని భావం రాణి సొలోమోనును అల్పమైన ఆటల్లో నిమగ్నం చేసిందని కాదు. ఆసక్తికరంగా, ఇదే హెబ్రీ పదం కీర్తన 49:4 నందు పాపం, మరణం, విమోచన వంటి గంభీరమైన ప్రశ్నలను వర్ణించడానికి ఉపయోగించబడింది. కాబట్టి షేబ రాణి సొలోమోను జ్ఞానపు లోతును పరీక్షించిన నిగూఢమైన అంశాల గురించి చర్చించి ఉండవచ్చు. ఆమె ‘తనకు తోచినదానినంతటినిబట్టి అతనితో మాటలాడిందని’ బైబిలు తెలియజేస్తుంది. సొలోమోను “ఆమె వేసిన ప్రశ్నలన్నిటికీ . . . ప్రత్యుత్తరము చెప్పెను; రాజునకు మరుగైనదేదియు లేనందున ఆమె ప్రశ్న వేసినవాటన్నిటి భావము చెప్పెను.”—1 రాజులు 10:1-3.

w99 11/1 20వ పేజీ, 6వ పేరా

ఔదార్యం అంచులు దాటినప్పుడు

ఆమె తాను విన్నదాన్నిబట్టి, చూసినదాన్నిబట్టి ఆశ్చర్యపోయి, వినమ్రంగా ఇలా సమాధానమిచ్చింది: “నీ ముందర ఎల్లప్పుడును నిలిచి నీ జ్ఞానవచనములను వినుచుండు నీ సేవకులును భాగ్యవంతులు!” (1 రాజులు 10:4-8) సొలోమోను సేవకులు సకలైశ్వర్యాల మధ్యన ఉన్నప్పటికీ, ఆమె వారిని అందు గురించి భాగ్యవంతులని అనలేదు. బదులుగా, సొలోమోనుకు దేవుడనుగ్రహించిన జ్ఞానాన్ని ఆయన సేవకులు ఎల్లవేళలా వినగలరు గనుక వాళ్లు భాగ్యవంతులు. స్వయంగా సృష్టికర్త జ్ఞానములోను, ఆయన కుమారుడైన యేసుక్రీస్తు జ్ఞానములోను సేదదీరుతూ ఉండే నేటి యెహోవా ప్రజలకు షేబ రాణి ఎంత చక్కని ఉదాహరణ!

w99 7/1 30-31

గొప్పగా ఆశీర్వాదించబడిన ఒక సందర్శనం

సొలోమోను జ్ఞానాన్ని, ఆయన రాజ్యంలోపున్న ధన సంపదలను చూసి షేబ రాణి ఎంతగా ప్రభావితమైందంటే ఆమె ‘విస్మయమొందింది.’ (1 రాజులు 10:4-6) రాణి “ఉక్కిరిబిక్కిరి” అయిపోయిందని దాని భావమని కొందరంటారు. ఆమె మూర్ఛపోయిందని కూడా ఒక పండితుడు సూచిస్తున్నాడు! ఏమి జరిగినప్పటికీ, రాణి తాను చూసిన దాన్ని బట్టి, విన్న దాన్ని బట్టి మ్రాన్పడిపోయింది. ఈ రాజు జ్ఞానాన్ని వినే అవకాశంపున్న సొలోమోను సేవకులను ఆమె ధన్యులని అంది, సొలోమోనును సింహాసనంపై కూర్చోబెట్టినందుకు ఆమె యెహోవాను ఘనపర్చింది. తర్వాత ఆమె రాజుకు విలువైన బహుమానాలను ఇచ్చింది, కేవలం బంగారమే ఆధునిక విలువల ప్రకారం, దాదాపు 4,00,00,000 డాలర్లు ఉంటుంది. సొలోమోను కూడా, “ఆమె కోరిన ప్రకారము ఆమె యిచ్చాపూర్తిగా” రాణికి కానుకలను ఇచ్చాడు.—1 రాజులు 10:6-13.

దేవుని వాక్యంలో రత్నాలు

w08-E 11/1 22వ పేజీ, 4-6 పేరాలు

మీకు తెలుసా?

రాజైన సొలోమోను దగ్గర ఎంత బంగారం ఉండేది?

తూరు రాజు సొలోమోనుకు నాలుగు టన్నుల బంగారం పంపించాడని, షేబ దేశపు రాణి కూడా దాదాపు అంతే బంగారాన్ని పంపించిందని లేఖనాలు చెప్తున్నాయి. దీనికి తోడు, సొలోమోను సేవకులు ఓఫీరు నుండి 15 టన్నుల కన్నా ఎక్కువ బంగారాన్ని తెచ్చారు. “ప్రతీ సంవత్సరం, సొలోమోను దగ్గరికి 666 తలాంటుల బంగారం,” అంటే 25 టన్నుల కన్నా ఎక్కువ బంగారం వచ్చేది. (1 రాజులు 9:14, 28; 10:10, 14) ఇంత బంగారం నిజంగా సాధ్యమేనా? ఆ కాలంలో, రాజుల ఖజానాలో ఎంత బంగారం ఉండేదని చరిత్ర చెప్తుంది?

ప్రాచీనకాలం నాటిదని నిపుణులు నమ్ముతున్న ఒక శిలా ఫలకం మీద, ఓ ఫరో పేరు చెక్కివుంది. ఆయన దాదాపు సొలోమోను కాలంలోనే జీవించాడు. ఆ ఫరో 13.5 టన్నుల బంగారాన్ని, ఆయన ఆరాధించే దేవుని గుడికి ఇచ్చినట్లు ఆ శిలాఫలకం మీద చెక్కి ఉంది.

అలెగ్జాండర్ ద గ్రేట్ (క్రీ.పూ. 336-323) సూసా అనే పర్షియా నగరాన్ని జయించినప్పుడు సుమారు 1,180 టన్నుల బంగారాన్ని స్వాధీనం చేసుకున్నాడని, అలా మొత్తం పర్షియా దేశం నుండి సుమారు 7000 టన్నుల బంగారాన్ని స్వాధీనం చేసుకున్నాడని చరిత్ర చెప్తుంది. వీటన్నిటినీ బట్టి, ప్రాచీన కాలంలోని రాజుల దగ్గర పెద్ద మొత్తంలో బంగారం ఉండేదని అర్థమౌతుంది. కాబట్టి, సొలోమోను రాజు దగ్గర కూడా అంత బంగారం ఉండడం ఆశ్చర్యం కలిగించే విషయం కాదు.

సెప్టెంబరు 12-18

దేవుని వాక్యంలో ఉన్న సంపద | 1 రాజులు 11-12

“ఎవర్ని పెళ్లి చేసుకోవాలో తెలివిగా నిర్ణయించుకోండి”

w18.07 18వ పేజీ, 7వ పేరా

“యెహోవా పక్షమున” ఎవరు ఉన్నారు?

7 సొలోమోనుకు చిన్నతనంలో యెహోవాతో మంచి సంబంధం ఉండేది. యెహోవా సొలోమోనుకు గొప్ప తెలివిని ఇచ్చి, యెరూషలేములో అందమైన ఆలయాన్ని కట్టే ప్రాముఖ్యమైన పనిని అప్పగించాడు. కానీ సొలోమోను యెహోవాతో ఉన్న మంచి సంబంధాన్ని పాడుచేసుకున్నాడు. (1 రాజు. 3:12; 11:1, 2) దేవుని ధర్మశాస్త్రం ప్రకారం ఒక రాజు, “తన హృదయము తొలగి పోకుండునట్లు అతడు అనేక స్త్రీలను వివాహము చేసికొనకూడదు.” (ద్వితీ. 17:17) సొలోమోను ఆ ఆజ్ఞను పాటించలేదు. కొంతకాలం గడిచేసరికి ఆయనకు 700 మంది భార్యలు, 300 మంది ఉపపత్నులు ఉన్నారు. (1 రాజు. 11:3) వాళ్లలో చాలామంది అబద్ధ దేవుళ్లను ఆరాధించే అన్యులు. అంటే, అన్యస్త్రీలను పెళ్లి చేసుకోకూడదని దేవుడిచ్చిన మరో ఆజ్ఞను కూడా సొలోమోను పాటించలేదని అర్థమౌతుంది.—ద్వితీ. 7:3, 4.

w19.01 15వ పేజీ, 6వ పేరా

మీ హృదయాన్ని ఎలా కాపాడుకోవచ్చు?

6 సాతాను, యెహోవా ప్రమాణాల్ని పట్టించుకోని తిరుగుబాటుదారుడు, స్వార్థపరుడు. మనం కూడా అతనిలాగే తయారవ్వాలని సాతాను కోరుకుంటున్నాడు. తనలా ఆలోచించమని, ప్రవర్తించమని సాతాను మనల్ని బల

వంతం చేయలేడు. కాబట్టి వేరే మార్గాల్లో తన లక్ష్యాన్ని చేరుకోవడానికి ప్రయత్నిస్తాడు. ఉదాహరణకు, ఇప్పటికే తన గుప్పిట్లో ఉన్న ప్రజలు మన చుట్టూ ఉండేలా చేస్తాడు. (1 యోహా. 5:19) చెడు సహవాసాలు మన ఆలోచనల్ని, ప్రవర్తనను ‘పాడుచేస్తాయని’ మనకు తెలుసు. అయినా, అలాంటివాళ్లతో సమయం గడపాలనే కోరిక మనకు ఏదోక రోజు కలుగుతుందని సాతాను ఆశిస్తాడు. (1 కొరిం. 15:33) అతని ఉచ్చులో సొలోమోను రాజు చిక్కుకున్నాడు. ఆయన చాలామంది అన్యస్త్రీలను పెళ్లిచేసుకున్నాడు. వాళ్లు సొలోమోను మీద ఎంత ప్రభావం చూపించారంటే, మెల్లమెల్లగా యెహోవానుండి ఆయన ‘హృదయమును త్రిప్పివేశారు.’—1 రాజు. 11:3.

w18.07 19వ పేజీ, 9వ పేరా

“యెహోవా పక్షమున” ఎవరు ఉన్నారు?

9 కానీ యెహోవా పాపాన్ని పట్టించుకోకుండా అస్సలు ఉండడు. బైబిలు ఇలా చెప్తుంది, ‘సొలోమోను హృదయం ఇశ్రాయేలు దేవుడైన యెహోవా నుండి పక్కకు మళ్లింది కాబట్టి, యెహోవాకు అతనిమీద చాలా కోపం వచ్చింది.’ యెహోవా సొలోమోనుకు సహాయం చేయాలనుకున్నాడు. అందుకే ‘సొలోమోనుకు రెండుసార్లు ప్రత్యక్షమై, ఈ విషయం గురించే, అంటే ఇతర దేవుళ్లను అనుసరించకూడదనే దాని గురించే హెచ్చరించాడు. కానీ యెహోవా ఆజ్ఞాపించినవాటికి సొలోమోను లోబడలేదు.’ ఫలితంగా సొలోమోను యెహోవా ఆమోదాన్ని, మద్దతును కోల్పోయాడు. అంతేకాదు, సొలోమోను వంశస్థులు ఇశ్రాయేలు జనాంగమంతటినీ పరిపాలించడానికి యెహోవా అనుమతించలేదు. పైగా వాళ్లు వందల సంవత్సరాల పాటు చాలా కష్టాలుపడ్డారు.—1 రాజు. 11:9-13, NW.

దేవుని వాక్యంలో రత్నాలు

w18.06 14వ పేజీ, 1-4 పేరాలు

దేవుని అనుగ్రహాన్ని ఆయన పొందగలిగేవాడే

ఎదురుతిరిగిన గోత్రాల వాళ్లతో యుద్ధం చేయడానికి రహబాము సిద్ధపడ్డాడు. కానీ యెహోవా షెమయా ప్రవక్తను పంపించి ఇలా చెప్పాడు, “జరిగినది నావలననే జరిగెను; మీరు ఇశ్రాయేలువారగు మీ సహోదరులతో

యుద్ధము చేయుటకు వెళ్లక, అందరును మీ మీ యిండ్లకు తిరిగి పోవడి.”—1 రాజు. 12:21-24.

యెహోవా మాట వినడం రహబాముకు తేలికేనా? కొత్త రాజు గురించి ప్రజలు ఏమనుకుంటారు? ఆయన వాళ్లను “కొరడాలతో” శిక్షిస్తానని చెప్పాడు. కానీ ఆ తిరుగుబాటు విషయంలో ఆయన ఏమీ చేయలేకపోతున్నాడు. (2 దిన. 13:7 పోల్చండి.) ప్రజలు ఏమనుకున్నా రాజు, ఆయన సైన్యం మాత్రం “యెహోవా మాటకు లోబడి” యుద్ధం చేయకుండా ఇంటికి తిరిగి వెళ్లిపోయారు.

దీన్నుండి మనమేమి నేర్చుకోవచ్చు? ప్రజలు మనల్ని ఎగతాళి చేసినా యెహోవా మాట వినడమే ఎల్లప్పుడూ తెలివైన పని. ఆయన మాట వింటే మనల్ని ఆశీర్వదిస్తాడు.—ద్వితీ. 28:2.

మరి రహబాము దేవుని మాట విన్నందుకు ఆశీర్వాదం పొందాడా? యూదా, బెన్యామీను గోత్రాలకు రహబాము రాజుగా కొనసాగాడు, కొత్త నగరాలను కట్టించాడు. అంతేకాదు కొన్ని “పట్టణములను బహు బలవంతమైన వాటిగా” చేశాడు. (2 దిన. 11:5-12) అన్నిటికన్నా ముఖ్యంగా, ఆయన కొంతకాలంపాటు యెహోవా నియమాలకు లోబడ్డాడు. పదిగోత్రాల రాజ్యంలో ప్రజలు విగ్రహారాధన మొదలుపెట్టడంతో చాలామంది రహబాముకు అలాగే సత్యారాధనకు మద్దతునివ్వడానికి యెరూషలేముకు వచ్చేవాళ్లు. (2 దిన. 11:16, 17) రహబాము యెహోవా మాట వినాడు కాబట్టి ఆయన రాజ్యం బలంగా తయారైంది.

సెప్టెంబరు 19-25

దేవుని వాక్యంలో ఉన్న సంపద | 1 రాజులు 13-14

“తృప్తిగా ఉండడం, తక్కువలో జీవించడం ఎందుకు ముఖ్యం?”

w08 8/15 8వ పేజీ, 4వ పేరా

పూర్ణహృదయంతో యథార్థతను కనబరుస్తూ ఉండండి

4 అప్పుడు యెరూబాము, “నీవు నా ఇంటికి వచ్చి అలసట తీర్చుకొనుము, నీకు బహుమతి ఇచ్చెదను” అని సత్యదేవుని ప్రవక్తతో అన్నాడు. (1 రాజు. 13:7) ఆ ప్రవక్త ఇప్పుడు ఏమి చేస్తాడు? ఆయన తీర్పుసందేశాన్ని అందజేసిన తర్వాత ఆయన రాజు ఆతిథ్యాన్ని స్వీకరిస్తాడా?

(కీర్త. 119:113) లేదా రాజు పశ్చాత్తాపపడినట్లు కనిపించినా ఆయన ఆహ్వానాన్ని తిరస్కరిస్తాడా? యెరూబాము ధనవంతుడు కాబట్టి తన స్నేహితులకు విలువైన బహుమతులను ధారాళంగా ఇవ్వగలడు. ఆ దేవుని ప్రవక్త లోలో పలధనాశను పెంచుకొని ఉంటే, ఆ రాజు బహుమానం పెద్ద శోధనగానే ఉండేది. అయితే, ‘అన్న పానములు పుచ్చుకొనవద్దు, నీవు వచ్చిన మార్గమున తిరిగి పోవద్దు’ అని యెహోవా ఆయనకు ఆజ్ఞాపించాడు. అందుకే ఆయన ఇలా ఖచ్చితంగా జవాబిచ్చాడు: “నీ ఇంటిలో సగము నీవు నాకిచ్చినను నీతోకూడ నేను లోపలికి రాను; ఈ స్థలమందు నేను అన్నపానములు పుచ్చుకొనను.” అప్పుడు ఆయన మరో మార్గంలో బేతేలు నుండి వెళ్లిపోయాడు. (1 రాజు. 13:8-10) పూర్ణహృదయంతో యథార్థతను కనబరచే విషయంలో ప్రవక్త నిర్ణయం నుండి మనమేమి నేర్చుకోవచ్చు?—రోమా. 15:4.

w08 8/15 11వ పేజీ, 15వ పేరా

పూర్ణహృదయంతో యథార్థతను కనబరుస్తూ ఉండండి

15 యూదాకు చెందిన ప్రవక్త చేసిన తప్పు నుండి మనమింకా ఏమి నేర్చుకోవచ్చు? సామెతలు 3:5 ఇలా చెబుతోంది: “నీ స్వబుద్ధిని ఆధారము చేసికొనక నీ పూర్ణ హృదయముతో యెహోవాయందు నమ్మకముంచుము.” ఆయన గతంలో యెహోవామీద నమ్మకముంచినట్లు ఈ సందర్భంలో కూడా నమ్మకముంచే బదులు ఆయన తన స్వబుద్ధిని నమ్ముకున్నాడు. ఆయన చేసిన తప్పు వల్ల ఆయన తన ప్రాణాన్నే కాదు, దేవుని దృష్టిలో మంచి పేరునూ పోగొట్టుకున్నాడు. యెహోవాను వినయంతో, నమ్మకంగా సేవించడానికున్న ప్రాముఖ్యతను ఈ అనుభవం ఎంత చక్కగా నొక్కి చెబుతుందో కదా!

w08 8/15 9వ పేజీ, 10వ పేరా

పూర్ణహృదయంతో యథార్థతను కనబరుస్తూ ఉండండి

10 యూదాకు చెందిన ప్రవక్త, ముసలి ప్రవక్త వేసిన ఎత్తు కనిపెట్టగలిగివుండాలి. ‘యెహోవా దేవుడు కొత్త ఆదేశాలతో దేవదూతను నా దగ్గరికి కాకుండా వేరే వారిదగ్గరికి ఎందుకు పంపిస్తాడు?’ అని ఆలోచించివుండాలి. అది నిజమో కాదో యెహోవానే అడిగివుండాలి. కానీ ఆయనలా చేశాడని లేఖనాలు చెప్పడంలేదు. అయితే, “అతడు తిరిగి అతనితోకూడ [ముసలివానితో] మరలి పోయి అతని ఇంట అన్నపానములు పుచ్చుకొనెను.” ఆయనలా చేసినందుకు యెహోవా సంతోషించలేదు.

మోసపోయిన ఆ ప్రవక్త తిరిగి యూదాకు వెళ్తున్నప్పుడు ఒక సింహము ఆయనను చంపేసింది. ప్రవక్తగా ఆయన జీవితానికి అదెంతటి విపాదకరమైన ముగింపు!—1 రాజు. 13:19-25.

దేవుని వాక్యంలో రత్నాలు

w11 1/1 21వ పేజీ, 5వ పేరా
ఆయన మనలో మంచి కోసం చూస్తాడు

మరింత ముఖ్యంగా 1 రాజులు 14:13లోని మాటలు యెహోవా గురించి, ఆయన మనలో ఏమి చూస్తాడనే దాని గురించి ఒక చక్కని విషయం తెలియజేస్తున్నాయి. అబీయాలో మంచిదైనదేదో ‘కనిపించిందనే’ విషయం గుర్తుచేసుకోండి. యెహోవా అబీయా హృదయంలో మంచితనం లేశమాత్రమైనా కనబడేంత వరకూ వెదికాడని స్పష్టంగా అర్థమవుతోంది. అబీయా, ఆయన కుటుంబ సభ్యులతో పోలిస్తే, “ఎన్నో గుళకరాళ్ల మధ్యన” ఏకైక ముత్యంలాంటివాడని ఒక పండితుడు అంటున్నాడు. యెహోవా ఈ మంచితనాన్ని విలువైనదిగా ఎంచి, దానికి ప్రతిఫలంగా చెడ్డ కుటుంబంలోని ఈ సభ్యుడి మీద కొంత కనికరం చూపించాడు.

సెప్టెంబరు 26—అక్టోబరు 2

దేవుని వాక్యంలో ఉన్న సందర్భం | 1 రాజులు 15-16

“ఆసా ధైర్యం చూపించాడు—మరి మీరు?”

w12 8/15 8వ పేజీ, 4వ పేరా
మన పనులకు తగిన ప్రతిఫలం లభిస్తుంది

ఇశ్రాయేలు రెండు రాజ్యాలుగా చీలిపోయిన తర్వాతి 20 ఏళ్లలో, యూదా ప్రజలు అన్యమత ఆచారాల వల్ల పూర్తిగా భ్రష్టుపట్టి పోయారు. సా.శ.పూ. 977లో ఆసా రాజయ్యే సమయానికల్లా, రాజు ఆస్థానంలోని వాళ్లు కూడా కనానీయుల సంతాన సాఫల్య దేవతలను ఆరాధిస్తూ దిగజారిపోయి ఉన్నారు. కానీ ఆసా మాత్రం ‘తన దేవుడైన యెహోవా దృష్టికి అనుకూలంగా, యథార్థంగా నడుచుకున్నాడు’ అని ఆయన పరిపాలనకు సంబంధించిన బైబిలు వృత్తాంతం చెబుతోంది. ఆసా ‘అన్యదేవతల బలిపీఠములను పడగొట్టి ఉన్నతస్థలములను పాడుచేసి ప్రతిమలను పగులగొట్టి దేవతాస్థంభములను కొట్టివేయించాడు.’ (2 దిన. 14:2, 3) అంతేకాక మతం పేరిట విపరీ

తమైన లైంగిక దుర్మీతికి పాల్పడుతున్న “పురుషగాములను” యూదా రాజ్యంలో నుంచి ఆయన వెళ్లగొట్టాడు. అంతేకాక, ‘పితరుల దేవుడైన యెహోవాను’ ఆశ్రయించమని, దేవుని ‘ధర్మశాస్త్రమును, ఆయన విధిని’ పాటించమని కూడా ఆసా ప్రజలను ప్రోత్సహించాడు.—1 రాజు. 15:12, 13; 2 దిన. 14:4.

w17.03 19వ పేజీ, 7వ పేరా
యెహోవాను పూర్ణహృదయంతో సేవించండి

7 యెహోవాపై మనకు పూర్తి భక్తి ఉందో లేదో ఎలా తెలుస్తుంది? మనం ఈ ప్రశ్నలు వేసుకోవచ్చు, ‘కష్టమనిపించిన సందర్భాల్లో కూడా నేను యెహోవాకు లోబడతానా? ఆయన సంఘాన్ని పవిత్రంగా ఉంచాలని నేను దృఢంగా నిశ్చయించుకున్నానా?’ ఒకసారి ఆలోచించండి, తన అవ్వను రాజమాత స్థానం నుండి తీసేయడానికి ఆసాకు ఎంత ధైర్యం అవసరమై ఉంటుందో కదా. ఆసా లాగే మీరు కూడా కొన్నిసార్లు ధైర్యం చూపించాల్సి రావచ్చు. ఉదాహరణకు, మీ కుటుంబంలో లేదా మీ సన్నిహిత స్నేహితుల్లో ఒకరు పాపం చేసి, పశ్చాత్తాపం చూపించకపోవడం వల్ల సంఘం నుండి బహిష్కరించబడ్డారని ఊహించుకోండి. అప్పుడు మీరు ఆ వ్యక్తికి దూరంగా ఉంటారా? అలా చేయడానికి మీ మనసు ఒప్పుకుంటుందా?

it-1-E 184-185
ఆసా

ఆసా కొన్ని తెలివితక్కువ నిర్ణయాలు తీసుకున్నాడు. ఆయన అన్ని సందర్భాల్లో యెహోవా మీద ఆధారపడలేదు. అయితే, ఆయనలో కొన్ని మంచి లక్షణాలు కూడా ఉన్నాయి. వాటితోపాటు, తన దేశంలో అబద్ధ ఆరాధనను నిర్మూలించడానికి తన వంతు కృషి చేశాడు. ఆసా చేసిన తప్పులకన్నా ఆయనలో ఉన్న మంచి లక్షణాలు, చేసిన మంచి పనులు ఎక్కువ ఉండడంవల్ల యూదాను పరిపాలించిన నమ్మకమైన రాజుల్లో ఈయన పేరు కూడా ఉంది. (2 దిన 15:17)

దేవుని వాక్యంలో రత్నాలు

w98 9/15 21-22
దేవుడు మీకు వాస్తవమైన వ్యక్తిగా ఉన్నాడా?

ఉదాహరణకు, యెరికో పట్టణాన్ని పునర్నిర్మిస్తే వచ్చే శిక్షను గురించిన ప్రవచనాన్నీ దాని నెరవేర్చునూ

పరిశీలించండి. యెహోషువ 6:26 ఇలా చెబుతుంది: “ఆ కాలమున యెహోషువ జనులచేత శపథము చేయించి వారికిలాగు ఆజ్ఞాపించెను—ఎవడు యెరికో పట్టణమును కట్టించువానికొనునో వాడు యెహోవా దృష్టికి శాపగ్రస్తుడగును; వాడు దాని పునాది వేయగా వాని జ్యేష్ఠకుమారుడు చచ్చును; దాని తలుపులను నిలువ నెత్తగా వాని కనిష్ఠకుమారుడు చచ్చును.” నెరవేర్చు దాదాపు 500 సంవత్సరాల తర్వాత జరిగింది, ఎలాగంటే 1 రాజులు 16:34 ఇలా చెబుతుంది: “[రాజైన అహాబు] దినములలో బేతేలీయుడైన హీయేలు యెరికో పట్టణమును కట్టించెను, అతడు దాని పునాదివేయగా అబీరాము అను అతని జ్యేష్ఠపుత్రుడు చనిపోయెను; దాని గవునులనెత్తగా సెగూబు అను అతని కనిష్ఠపుత్రుడు చనిపోయెను. ఇది నూను కుమారుడైన యెహోషువద్వారా యెహోవా సెలవిచ్చిన మాటచొప్పున సంభవించెను.” కేవలం ఒక వాస్తవమైన వ్యక్తి అయిన దేవుడు మాత్రమే అటువంటి ప్రవచనాలకు ప్రేరేపణనిచ్చి అవి నెరవేరేలా చేయగలడు.

అక్టోబరు 3-9

దేవుని వాక్యంలో ఉన్న సంపద | 1 రాజులు 17-18

“మీరు ఎంత కాలం రెండు అభిప్రాయాల మధ్య ఊగిసలాడుతుంటారు?”

w17.03 14వ పేజీ, 6వ పేరా

విశ్వాసం చూపిస్తూ తెలివైన నిర్ణయాలు తీసుకోండి!

⁶ వాగ్దాన దేశంలో నివసిస్తున్నప్పుడు ఇశ్రాయేలీయులు యెహోవాను ఆరాధించాలా లేక ఇతర దేవుళ్లను ఆరాధించాలా అని నిర్ణయించుకోవాల్సి వచ్చింది. (యెహోషువ 24:15 చదవండి.) అది చాలా తేలికైన నిర్ణయమని అనిపించినప్పటికీ, వాళ్ల ప్రాణాలు ఆ నిర్ణయంపైనే ఆధారపడివున్నాయి. న్యాయాధిపతుల కాలంలో ఇశ్రాయేలీయులు చెడ్డ నిర్ణయాలు తీసుకుంటూ వచ్చారు. వాళ్లు యెహోవాను ఆరాధించడం మానేసి, అబద్ధ దేవుళ్లను ఆరాధించడం మొదలుపెట్టారు. (న్యాయా. 2:3, 11-23) ఆ తర్వాత ఏలీయా ప్రవక్త కాలంలో కూడా, వాళ్లు యెహోవాను ఆరాధించాలా లేక బయలును ఆరాధించాలా అని నిర్ణయించుకోవాల్సి వచ్చింది. (1 రాజు. 18:21, NW) యెహోవాను ఆరాధించడమే తెలివైన పని

కాబట్టి ఈ విషయంలో నిర్ణయం తీసుకోవడం చాలా తేలికని అనిపించవచ్చు. ఎందుకంటే జీవంలోని బయలును ఆరాధించాలని తెలివి ఉన్న ఏ వ్యక్తి కోరుకోడు. అయినప్పటికీ, ఇశ్రాయేలీయులు ఎటూ తేల్చుకోలేక ‘రెండు అభిప్రాయాల మధ్య ఊగిసలాడారు.’ అందుకే సత్య దేవుడైన యెహోవాను ఆరాధించమని ఏలీయా వాళ్లను ప్రోత్సహించాడు.

ia 102వ పేజీ, 15వ పేరా

స్వచ్ఛారాధనను సమర్థించిన వ్యక్తి

15 దాంతో బయలు యాజకులు ఇంకా రెచ్చిపోయి “మరి గట్టిగా కేకలువేయుచు, రక్తము కారుమట్టుకు తమ మర్యాద చొప్పున కత్తులతోను శస్త్రములతోను తమ దేహములను” కోసుకోవడం మొదలుపెట్టారు. కానీ ఫలితం శూన్యం! “మాటయైనను ప్రత్యుత్తరమిచ్చువాడైనను లక్ష్యము చేసినవాడైనను లేకపోయెను.” (1 రాజు. 18:28, 29) అసలు బయలనేవాడు ఉంటే కదా. ప్రజల్ని యెహోవా నుండి దూరం చేయడానికి సాతాను సృష్టించిన దేవుడే ఆ బయలు. నిజమేమిటంటే, యెహోవాను కాకుండా వేరే దేవైనా యజమానిగా చేసుకుంటే నిరాశే మిగులుతుంది, అవమానాలపాలు కూడా కావాల్సి వస్తుంది.—కీర్తన 25:3; 115:4-8 చదవండి.

ia 104వ పేజీ, 18వ పేరా

స్వచ్ఛారాధనను సమర్థించిన వ్యక్తి

18 ఏలీయా ప్రార్థించకముందు, యెహోవా కూడా బయలులాగే నిరాశపరుస్తాడేమోనని అక్కడున్నవాళ్లు అనుకొనివుంటారు. కానీ ప్రార్థన అయిన తర్వాత వాళ్లకి ఆలోచించేంత సమయం దొరకలేదు. “అతడు ఈలాగున ప్రార్థన చేయుచుండగా యెహోవా అగ్ని దిగి, దహనబలి పశువును కట్టెలను రాళ్లను బుగ్గిని దహించి కందకమందున్న నీళ్లను ఆరిపోచేసెను” అని బైబిలు చెబుతోంది. (1 రాజు. 18:38) ఎంతటి మహత్తరమైన ఫలితమో కదా! దానికి ప్రజలెలా స్పందించారు?

దేవుని వాక్యంలో రత్నాలు

“మూడు సంవత్సరాల ఆరు నెలలపాటు” లూకా 4:25; స్టడీ నోట్

మూడు సంవత్సరాల ఆరు నెలలపాటు: 1రా 18:1 ప్రకారం, ఏలీయా కరువు ముగియబోతోందని “మూడో

సంవత్సరంలో” ప్రకటించాడు. యేసేమో కరువు “మూడు సంవత్సరాల ఆరు నెలలపాటు” ఉందని చెప్పాడు. కాబట్టి 1 రాజుల్లో ఉన్న వివరణకు, యేసు మాటలకు పొత్తు కుదరడం లేదని కొంతమంది అంటారు. గమనించాల్సింది ఏంటంటే, కరువు మూడు కన్నా తక్కువ సంవత్సరాలు ఉందని హీబ్రూ లేఖనాలు చెప్పట్లేదు. ఇక్కడ “మూడో సంవత్సరంలో” అనే మాట, కరువు రాబోతుందనే విషయాన్ని ఏలీయా అహాబుకు మొదటిసారి చెప్పి మూడు సంవత్సరాలు అయ్యిందని సూచిస్తుంది. (1రా 17:1) ఇంతకీ ఏలీయా ఆ విషయాన్ని అహాబుకు మొట్టమొదటిసారి ఎప్పుడు చెప్పి ఉండవచ్చు? సాధారణంగా వేసవి కాలం దగ్గరదగ్గర ఆరునెలలు ఉండేది. కానీ అప్పటికే ఆరునెలలు దాటిపోయినా, వర్షాలు పడడం ఇంకా మొదలవ్వలేదు. ఆ సమయంలో ఏలీయా కరువు గురించి ప్రకటించి ఉంటాడు. మరో విషయం, కరువు ముగియబోతుందని చెప్పడానికి ఏలీయా అహాబు దగ్గరికి వెళ్లిన వెంటనే కరువు ముగిసిపోలేదు. కర్మేలు పర్యవం మీద అగ్ని పరీక్ష జరిగిన తర్వాతే కరువు ముగిసింది. (1రా 18:18-45) వీటన్నిటిని బట్టి, ఈ వచనంలో యేసు అన్న మాటలు, అలాగే ఆయన తమ్ముడు యాకోబు 5:17లో అన్న మాటలు, 1 రాజులు 18:1లోని వివరాలతో సరిపోతున్నాయని చెప్పవచ్చు.

అక్టోబరు 10-16

దేవుని వాక్యంలో ఉన్న సంపద | రాజులు 19-20

“ఓదార్పు కోసం యెహోవా మీద ఆధారపడండి”

w19.06 15వ పేజీ, 5వ పేరా

ఒత్తిడిలో ఉన్నప్పుడు యెహోవా మీద ఆధారపడండి

⁵ మొదటి రాజులు 19:1-4 చదవండి. కానీ యెజెబెలు రాణి చంపుతానని బెదిరించినప్పుడు ఏలీయా భయపడి పోయి, బెయ్దెబాకు పారిపోయాడు. ఆయన చనిపోవాలని కోరుకునేంతగా నిరుత్సాహపడ్డాడు. ఆయనకు ఎందుకలా అనిపించింది? ఎందుకంటే, ఏలీయా కూడా మనలాంటి భావాలు ఉన్న అపరిపూర్ణ మనిషే. (యాకో. 5:17) బహుశా తీవ్రమైన ఒత్తిడి, అలసట వల్ల ఆయనకు అలా అనిపించివుంటుంది. సత్యారాధనను ప్రోత్సహించడానికి పడిన శ్రమంతా వృథా అయిపోయిందనీ, ప్రజల్లో ఎలాంటి మార్పు రాలేదనీ, యెహోవా ఆరాధ

కుల్లో తానొక్కడే మిగిలాడనీ ఏలీయా అనుకొనివుంటాడు. (1 రాజు. 18:3, 4, 13; 19:10, 14) ఆ నమ్మకమైన ప్రవక్త భావాలు మనకు ఆశ్చర్యాన్ని కలిగించవచ్చు. కానీ యెహోవా ఆయన్ని అర్థంచేసుకున్నాడు.

ia 118వ పేజీ, 13వ పేరా

తన దేవుని వల్ల ఊరట పొందాడు

¹³ తానెంతో ప్రేమించే ప్రవక్త అరణ్యంలో ఒక చెట్టు కింద కూర్చొని తన ప్రాణం తీసేయమని వేడుకుంటుంటే, పరలోకం నుండి చూస్తున్న యెహోవాకు ఏమి అనిపించివుంటుంది? మనం ఊహించనవసరం లేదు. ఏలీయా నిద్రలోకి జారుకున్నాక యెహోవా ఆయన దగ్గరకు ఒక దేవదూతను పంపించాడు. ఆ దూత ఏలీయాను మెల్లగా తట్టి, ‘లేచి భోజనం చేయి’ అన్నాడు. ఏలీయా లేచి, ఆ దూత దయతో తనకిచ్చిన వేడివేడి అప్పాన్ని తిని, దూత ఇచ్చిన నీళ్లు తాగాడు. ఏలీయా ఆ దేవదూతకు కనీసం కృతజ్ఞతలైనా చెప్పాడా? ఆ ప్రవక్త అప్పుం తిని, నీళ్లు తాగి మళ్లీ పడుకుండిపోయాడని మాత్రమే మనం బైబిల్లో చదువుతాం. ఆయన మాట్లాడలేనంతగా కృంగిపోయాడా? ఏదేమైనా ఆ దూత ఆయనను రెండవసారి లేపాడు, బహుశా అప్పటికి తెల్లవారివుంటుంది. ఆ దూత మరోసారి ఏలీయాతో ‘లేచి భోజనం చేయి’ అంటూ ఆలోచింపజేసే ఈ మాటలు అన్నాడు: “నీ శక్తికి మించిన ప్రయాణము నీకు సిద్ధమైయున్నది.”—1 రాజు. 19:5-7.

ia 120వ పేజీ, 21వ పేరా

తన దేవుని వల్ల ఊరట పొందాడు

²¹ యెహోవా తన ప్రకృతి శక్తిని అద్భుతంగా ప్రదర్శించిన ఈ మూడు సందర్భాల్లోనూ ఆయన ‘ప్రత్యక్షం కాలేదు’ అని బైబిలు చెబుతోంది. బయలులూ యెహోవా కల్పితమైన ప్రకృతి దేవుడు కాదని ఏలీయాకు తెలుసు. మోసపోయిన బయలు ఆరాధకులు, “మేమి వాహుకుడు” (వర్షాలు కురిపించేవాడు) అని బయలును కొనియాడేవాళ్లు. ప్రకృతిలో కనిపించే మహా శక్తికి నిజంగా యెహోవాయే మూలం, అయినా అవేవీ ఆయనకు ఏ రకంగానూ సాటిరావు. నిజానికి ఆకాశాలు కూడా ఆయనను “పట్టజాలవు”! (1 రాజు. 8:27) ఆ అద్భుతాలు ఏలీయాకు ఏవిధంగా సహాయం చేశాయి? అంతకు ముందు ఆయన పడిన భయాన్ని ఒకసారి గుర్తుచేసుకోండి. అంత గొప్ప శక్తిమంతుడైన యెహోవా దేవుడు

తన పక్కనుండగా అహాబుకు, యెజెబెలుకు ఏలీయా ఏమాత్రం భయపడాల్సిన అవసరం లేదు!—**కీర్తన 118:6 చదవండి.**

ia 122వ పేజీ, 22వ పేరా

తన దేవుని వల్ల ఊరట పొందాడు

22 మంటలు ఆరిపోయాక నిశ్శబ్దం ఆవహించింది, అప్పుడు ఏలీయా ‘మిక్కిలి నిమ్మలమైన ఒక స్వరం’ విన్నాడు. అది ఏలీయా భావాలను మళ్ళీ చెప్పుమని అడిగింది, అప్పుడు ఏలీయా తన భావాలను రెండవసారి కుమ్మరించాడు. బహుశా దానివల్ల ఏలీయాకు ఇంకాస్త ఊరట కలిగి ఉంటుంది. అయితే, ‘మిక్కిలి నిమ్మలమైన స్వరం’ ఆ తర్వాత అన్న మాటలు విని ఏలీయా ఖచ్చితంగా ఇంకా ఎంతో ఓదార్పు పొందాడు. ఏలీయా విలువైనవాడని యెహోవా ఆయనకు హామీనిచ్చాడు. ఎలా? ఇశ్రాయేలులో బయలు ఆరాధనకు వ్యతిరేకంగా జరగబోయే యుద్ధంలో తాను చేయాలనుకుంటున్న దాని గురించి దేవుడు చాలా విషయాలు ఆయనకు చెప్పాడు. ఏలీయా చేసిన పని అప్పులు వృథా కాలేదు, ఎందుకంటే దేవుడు చేయాలనుకున్నది నిరాటంకంగా సాగుతోంది. అంతేకాదు, యెహోవా అనుకున్నది నెరవేర్చడానికి ఏలీయా ఇంకా పనిచేయాల్సి ఉంది, అందుకే యెహోవా ఆయనకు కొన్ని ప్రత్యేక సూచనలు ఇచ్చి తన పనిని కొనసాగించమని తిరిగి పంపించాడు.—1 రాజు. 19:12-17.

దేవుని వాక్యంలో రత్నాలు

w97 11/1 31వ పేజీ, 1వ పేరా

యథార్థత మరియు స్వయంత్యాగ స్ఫూర్తికి మాదిరి

నేడు దేవుని సేవకులలో అనేకులు అటువంటి స్వయంత్యాగ స్ఫూర్తిని కనపరుస్తున్నారు. దూర ప్రాంతాలలో రాజ్య సువార్తను ప్రకటించడానికి లేదా ఒక బేతేలు గృహంలో సభ్యులుగా సేవచేయడానికి కొందరు తమ “భూముల”ను జీవనాధారాలను విడిచిపెట్టారు. కొంతమంది సంస్థ యొక్క నిర్మాణ పనులు చేయడానికి విదేశాలకు ప్రయాణించారు. హీనమైనవిగా పరిగణించబడే పనులను అనేకమంది అంగీకరించారు. అయినా, యెహోవాకు సేవ చేస్తున్న వారు నిరర్థకమైన సేవచేస్తున్నట్లు కాదు. యెహోవా తనను ఇష్టపూర్వకంగా సేవించేవారందరినీ

మెచ్చుకుంటాడు, మరియు వారి స్వయంత్యాగ స్ఫూర్తిని ఆయన ఆశీర్వదిస్తాడు.—మార్కు 10:29, 30.

అక్టోబరు 17-23

దేవుని వాక్యంలో ఉన్న సంపద | 1 రాజులు 21-22

“అధికారం ఉపయోగించే విషయంలో యెహోవాను అనుకరించండి”

cl 6వ అధ్యాయం, 59వ పేజీ, 5వ పేరా

దేవునికి ‘సైన్యముల కధిపతియగు’ యెహోవా అనే బిరుదు, హెబ్రీ లేఖనాల్లో దాదాపు మూడువందల సార్లు, గ్రీకు లేఖనాల్లో రెండుసార్లు ఇవ్వబడింది. (1 సమూయేలు 1:11) యెహోవా సర్వాధికార పాలకునిగా, విస్తారమైన దేవదూతల బలగాలను ఆజ్ఞాపిస్తాడు. (యెహోషువ 5: 13-15; 1 రాజులు 22:19) ఈ సైన్యానికున్న నాశక శక్తి మహాభీకరమైనది. (యెషయా 37:36)

w21.02 4వ పేజీ, 9వ పేరా

“ప్రతీ పురుషునికి శిరస్సు క్రీస్తు”

9 వినయం. యెహోవా ఈ విశ్వంలోనే అత్యంత తెలివైన వ్యక్తి. అయినప్పటికీ ఆయన తన సేవకుల అభిప్రాయాల్ని వింటాడు. (ఆది. 18:23, 24, 32) తన అధికారం కింద ఉన్నవాళ్లు తమ ఆలోచనల్ని చెప్పేలా యెహోవా అనుమతించాడు. (1 రాజు. 22:19-22) యెహోవా పరిపూర్ణుడు, అయినప్పటికీ ప్రస్తుతం ఆయన మన నుండి పరిపూర్ణతను ఆశించట్లేదు. బదులుగా తనను సేవిస్తున్న అపరిపూర్ణ మనుషులు విజయం సాధించేలా ఆయన సహాయం చేస్తాడు. (కీర్త. 113:6, 7) నిజానికి, బైబిలు ఆయన్ని “సహాయకుడు” అని వర్ణిస్తోంది. (కీర్త. 27:9; హెబ్రీ. 13:6) యెహోవా వినయం చూపించి తనకు సహాయం చేయడం వల్లే, తనకు అప్పగించిన గొప్ప పనిని పూర్తి చేయగలిగానని దావీదు రాజు గుర్తించాడు.—2 సమూ. 22:36.

it-2-E 245

అబద్ధం

కొన్ని సందర్భాల్లో కొంతమంది, వాళ్లకు అనుకూలంగా ఉండే విషయాలనే వినాలనుకుంటారు. అలాంటివాళ్లు “అబద్ధాన్ని నమ్మేలా మోసపోవడానికి” యెహోవా

దేవుడు అనుమతిస్తాడు. (2థె 2:9-12) రాజైన అహాబు విషయంలో అదే జరిగింది. ఒక దేవదూత తన శక్తిని ఉపయోగించి, అహాబు ప్రవక్తలు అబద్ధం చెప్పేలా ప్రేరేపించడానికి యెహోవా అనుమతించాడు. ఎందుకంటే, వాళ్ల నోటినుండి అహాబు అలాంటి మాటనే వినాలనుకున్నాడు. ఆ ప్రవక్తలు కూడా అహాబు చెవులకు ఇంపుగా ఉండే మాటలే చెప్పాలనుకున్నారు. అహాబు వాస్తవాల కన్నా, తనకు అనుకూలంగా ఉండేవి వినాలని కోరుకోవడం వల్ల, చివరికి తన ప్రాణాన్నే పోగొట్టుకున్నాడు.—1రా 22:1-38; 2ది 18.

దేవుని వాక్యంలో రత్నాలు

w21.10 3వ పేజీ, 4-6 పేరాలు
నిజమైన పశ్చాత్తాపం అంటే ఏంటి?

4 చివరికి యెహోవా ఓపిక నశించింది. ఆయన అహాబు మీద, యెజెబెలు మీద తీర్పు ప్రకటించడానికి ఏలీయాను పంపించాడు. అతని కుటుంబం పూర్తిగా నాశనమౌతుందని ఏలీయా చెప్పాడు. ఆ మాటలు వినగానే, అహాబు చాలా బాధపడ్డాడు. ఆశ్చర్యకరంగా, ఆ అహంకారి “తనను తాను తగ్గించుకున్నాడు.”—1 రాజు. 21:19-29.

5 అహాబు ఆ సమయంలో తనను తాను తగ్గించుకున్నా, తర్వాత అతను చేసిన పనులు చూస్తే అతను నిజంగా పశ్చాత్తాపపడలేదని తెలుస్తుంది. అతను తన రాజ్యం నుండి బయలు ఆరాధనను తీసేయడానికి ప్రయత్నించలేదు. అంతేకాదు అతను యెహోవా ఆరాధనను ప్రోత్సహించలేదు. అహాబు చేసిన వేరే పనులు కూడా అతను నిజంగా పశ్చాత్తాపపడలేదని చూపించాయి.

6 తర్వాత ఒక సందర్భంలో అహాబు సిరియన్ల మీదికి యుద్ధానికి వెళ్తూ, యూదా రాజైన యెహోషాపాతును కూడా తనతో రమ్మన్నాడు. యెహోషాపాతు మంచి రాజు. అతను ముందుగా యెహోవా ప్రవక్త దగ్గర విచారణ చేద్దామని చెప్పాడు. మొదట అహాబు దానికి ఒప్పుకోకుండా ఇలా అన్నాడు: “ఒకతను ఉన్నాడు, మనం అతని ద్వారా యెహోవా దగ్గర విచారణ చేయవచ్చు. కానీ అతనంటే నాకు అసహ్యం, ఎందుకంటే అతను నా విషయంలో చెడునే తప్ప మంచిని ఎప్పుడూ ప్రవచించడు.” మొదట అలా అన్నా గానీ, తర్వాత వాళ్లు మీకాయా ప్రవక్త దగ్గర విచారణ చేశారు. అహాబు అనుకున్నట్టే, ఆ ప్రవక్త విపత్తు వస్తుందని ప్రకటించాడు. అప్పుడు దుష్టు

డైన అహాబు పశ్చాత్తాపపడి యెహోవా క్షమాపణను వేడుకునే బదులు, మీకాయా ప్రవక్తను చెరసాలలో వేయించాడు. (1 రాజు. 22:7-9, 23, 27) రాజు దేవుని ప్రవక్తనైతే చెరసాలలో వేయించగలిగాడు కానీ, అతను చెప్పిన ప్రవచనం నిజమవ్వకుండా అడ్డుకోలేకపోయాడు. ఆ తర్వాత జరిగిన యుద్ధంలో అహాబు చనిపోయాడు. —1 రాజు. 22:34-38.

అక్టోబరు 24-30

దేవుని వాక్యంలో ఉన్న సంపద | 2 రాజులు 1-2

“శిక్షణ విషయంలో మంచి ఉదాహరణ”

w15 4/15 13వ పేజీ, 15వ పేరా

పెద్దలు ఇతరులకు ఏయే విధాలుగా శిక్షణ ఇస్తారు?

15 శిక్షణ ఇస్తున్న పెద్దల్ని గౌరవించడం చాలా ప్రాముఖ్యమని కూడా ఎలీషా వృత్తాంతం చూపిస్తోంది. యెరికోలో కొంతమంది ప్రవక్తల్ని కలిసిన తర్వాత ఏలీయా, ఎలీషా యెర్దాను నది దగ్గరికి వచ్చారు. అక్కడ ఏలీయా తన పైవస్త్రాన్ని చుట్టి, దానితో నీళ్లమీద కొట్టినప్పుడు ఆ నది రెండుగా విడిపోయింది. అప్పుడు, వాళ్లిద్దరూ ఆ పొడినేల మీద నడుస్తూ ‘మాట్లాడుకున్నారు.’ ఏలీయా చెప్పిన ప్రతీ విషయాన్ని ఎలీషా శ్రద్ధగా వింటూ, ఎన్నో విషయాలు నేర్చుకున్నాడు. తనకన్నీ తెలుసని ఆయన ఎప్పుడూ అనుకోలేదు. ఏలీయా సుడిగాలిచేత కొనిపోబడిన తర్వాత ఎలీషా యెర్దాను నది దగ్గరకు తిరిగిచ్చి, “ఏలీయాయొక్క దేవుడైన యెహోవా ఎక్కడ ఉన్నాడు?” అని అంటూ, ఏలీయా వస్త్రంతో నీళ్లమీద కొట్టాడు. అప్పుడు, అది మళ్లీ రెండు పాయలుగా విడిపోయింది.—2 రాజు. 2:8-14.

w15 4/15 13వ పేజీ, 16వ పేరా

పెద్దలు ఇతరులకు ఏయే విధాలుగా శిక్షణ ఇస్తారు?

16 ఎలీషా చేసిన మొట్టమొదటి అద్భుతం, అచ్చం ఏలీయా చేసిన అద్భుతంలాగే ఉందనే సంగతి గమనించండి. దీని నుండి మనమేమి నేర్చుకోవచ్చు? ఇప్పుడు తానే ప్రవక్త కాబట్టి, ఏలీయా చేసినట్లు కాకుండా ఏదో కొత్తగా ప్రయత్నించాలని ఎలీషా అనుకోలేదు. బదులుగా, ఏలీయా పద్ధతుల్నే అనుకరిస్తూ, ఆయన మీద గౌరవం ఉందని చూపించాడు. దానివల్ల తోటిప్రవక్తలు కూడా ఎలీ

షాను నమ్మగలిగారు. (2 రాజు. 2:15) ఎలీషా 60 ఏళ్లపాటు ప్రవక్తగా సేవచేశాడు. అంతేకాదు, ఏలీయా చేసినవాటి కన్నా ఇంకా ఎక్కువ అద్భుతాలు చేసేలా యెహోవా ఎలీషాకు శక్తినిచ్చాడు. శిక్షణ పొందుతున్న సహోదరులు దీనినుండి ఏ పాఠం నేర్చుకోవచ్చు?

దేవుని వాక్యంలో రత్నాలు

w05 8/1 9వ పేజీ, 2వ పేరా

రెండవ రాజుల గ్రంథములోని ముఖ్యాంశాలు

2:11—“ఏలీయా సుడిగాలిచేత ఆరోహణమై” వెళ్లిన ‘ఆకాశం’ ఏది? అది భౌతిక విశ్వంలోని సుదూర ప్రాంతమూ కాదు లేక దేవుడు, ఆయన కుమారులైన దేవ దూతలు నివసించే పరలోకమూ కాదు. (ద్వితీయోపదేశ కాండము 4:19; కీర్తన 11:4; మత్తయి 6:9; 18:10) ఏలీయా ఆరోహణమైన ‘ఆకాశము’ భూవాతావరణానికి సంబంధించిన ఆకాశమే. (కీర్తన 78:26; మత్తయి 6:26) ఆ అగ్ని రథం భూవాతావరణం గుండా వేగంగా ప్రయాణించి ఏలీయాను భూమ్మీద మరో భాగానికి తీసుకువెళ్ళిందని తెలుస్తోంది, ఆయన కొంతకాలం అక్కడ నివసించాడు. వాస్తవానికి కొన్ని సంవత్సరాల తర్వాత ఏలీయా యూదా రాజైన యెహోరాముకు ఒక పత్రిక వ్రాశాడు. —2 దినవృత్తాంతములు 21:1, 12-15.

అక్టోబరు 31—నవంబరు 6

దేవుని వాక్యంలో ఉన్న సంపద | 2 రాజులు 3-4

“నీ కుమారుణ్ణి ఎత్తుకో”

w17.12 4వ పేజీ, 7వ పేరా

ఆయన లేస్తాడని నాకు తెలుసు

7 బైబిల్లో నమోదైన రెండవ పునరుత్థానాన్ని ఎలీషా ప్రవక్త చేశాడు. ఊనేము అనే పట్టణంలో నివసిస్తున్న ఇశ్రా యేలీయురాలైన ఒక స్త్రీకి పిల్లలు పుట్టలేదు. ఆమె ఎలీషాకు ఉదారంగా ఆతిథ్యమిచ్చినందుకు యెహోవా ఆమెనూ, ముసలివాడైన ఆమె భర్తనూ దీవించి ఒక మగ బిడ్డనిచ్చాడు. కానీ కొన్నేళ్లకు ఆ బిడ్డ చనిపోయాడు. ఆ తల్లి అనుభవించిన కడుపుకోతను మీరు ఊహించుకో

గలరా? ఆమె దుఃఖంతో, ఎలీషాను కలవడానికి దాదాపు 30 కిలోమీటర్లు ప్రయాణించింది. ఆమె కొడుకును బ్రతికించమని ఎలీషా తన సేవకుడైన గేహజీని పంపించాడు. కానీ ఆ పని గేహజీ వల్ల కాలేదు. దాంతో ఆమె ఎలీషాను వెంటబెట్టుకుని తన ఇంటికి తీసుకెళ్లింది.—2 రాజు. 4: 8-31.

w17.12 4వ పేజీ, 8వ పేరా

ఆయన లేస్తాడని నాకు తెలుసు

8 చనిపోయిన ఆ అబ్బాయి దగ్గరకు వెళ్లి ఎలీషా ప్రార్థించాడు. యెహోవా ఆయన ప్రార్థన విని ఆ అబ్బాయిని అద్భుతరీతిలో బ్రతికించాడు. తన కొడుకును ప్రాణాలతో చూసిన ఆ తల్లి ఆనందానికి అవధుల్లేకుండా పోయాయి! (2 రాజులు 4:32-37 చదవండి.) బహుశా ఆ క్షణంలో, హన్నా చేసిన ప్రార్థన ఆమెకు గుర్తొచ్చివుంటుంది. పిల్లలు లేరని హన్నా మొరపెట్టినప్పుడు దేవుడు ఆమెకు సమూయేలును ఇచ్చాడు. ఆ తర్వాత హన్నా దేవున్ని ఇలా స్తుతించింది, ‘యెహోవా సమాధికి చేర్చగలడు, తిరిగి బ్రతికించగలడు.’ (1 సమూ. 2:6, NW) అవును, ఊనేములోని స్త్రీ కొడుకును బ్రతికించడం ద్వారా చనిపోయిన వాళ్లను పునరుత్థానం చేసే శక్తి తనకుందని యెహోవారుజువు చేశాడు.

దేవుని వాక్యంలో రత్నాలు

it-2-E 697వ పేజీ, 2వ పేరా

ప్రవక్త

“ప్రవక్తల కుమారులు.” ఈ మాటకు ఫలానా గుంపుకు చెందిన సభ్యులు అనే అర్థం ఉండవచ్చు. బహుశా ఎలీషా లాంటి ఒక పర్యవేక్షకుడి నుండి నిర్దేశాలు పొందుతూ ఉండే ప్రవక్తల గుంపును కూడా “ప్రవక్తల కుమారులు” అని వర్ణిస్తుండవచ్చు. లేదా, ఒకేచోట కలిసి నివసిస్తున్న ప్రవక్తల గుంపును కూడా అలా పిలుస్తుండవచ్చు. వాళ్లలో ఎవరు ఎక్కడికి వెళ్లాలనే నియామకం వచ్చినప్పుడు వాళ్లు వెళ్లి ప్రవచించి తిరిగొచ్చే వాళ్లేమో. ఏదేమైనా, బైబిల్లో ప్రవక్తల గురించి ఉన్న వివరాలిబట్టి వాళ్లు సాదా సీదాగా జీవించేవాళ్లని తెలుస్తుంది.—1 రాజు. 20:35-42; 6:1-7; 9:1, 2; 2 రాజు. 4:38.

